

ശ്രീ. ഷാഫി പറമ്പിൽ: സർ, കിഫ്ബി പദ്ധതി പ്രകാരം ചെലവാക്കുന്ന പണത്തിൽ പാലക്കാട് മെഡിക്കൽ കോളേജിന് ഒരു പ്രത്യേക പരിഗണന ആവശ്യപ്പെടുകയാണ്. അവിടത്തെ റണ്ണിംഗ് കോസ്റ്റിന് വലിയ പ്രയാസമാണ്. ഡോക്ടേഴ്സ്, ഹൗസ് സർജന്റ്സ് തുടങ്ങിയവർക്ക് രണ്ട് മാസമായി ശമ്പളം കൊടുത്തിട്ടില്ല. പാലക്കാട് മെഡിക്കൽ കോളേജിന് പ്രത്യേക പരിഗണന നൽകുമോ?

ശ്രീ. കെ. എൻ. ബാലഗോപാൽ: സർ, അടിസ്ഥാന സൗകര്യ വികസനമെന്നതാണ് കിഫ്ബിയുടെ സങ്കല്പം. റവന്യൂ എക്സ്പെൻഡിച്ചറിനല്ല എന്ന കാര്യം ഞാൻ അറിയിക്കുന്നു.

(ചോദ്യോത്തര സമയം കഴിഞ്ഞു.)

(2) രേഖാമൂലം നൽകിയ ഉത്തരങ്ങൾ

(i) നക്ഷത്രചിഹ്നമിട്ട ചോദ്യങ്ങളുടെ ഉത്തരങ്ങൾ

ചെറുകിട ജൂവലറിക്കാർ നേരിടുന്ന പ്രതിസന്ധികൾ

4 (*154) ശ്രീ. മാണി . സി. കാപ്പൻ:

ശ്രീ. മോൻസ് ജോസഫ്:

ശ്രീ. പി. ജെ. ജോസഫ്:

ശ്രീ. അനൂപ് ജേക്കബ്: താഴെ കാണുന്ന ചോദ്യങ്ങൾക്ക് നിയമം, വ്യവസായം, കയർ വകുപ്പുമന്ത്രി (ശ്രീ. പി. രാജീവ്) സദയം മറുപടി നൽകുമോ;

(എ) കേന്ദ്ര സർക്കാർ പുതിയ ഹാൾമാർക്കിംഗ് രീതി നടപ്പിലാക്കിയതിനാൽ സംസ്ഥാനത്ത് സ്വർണ്ണ വ്യാപാര രംഗത്ത് പ്രവർത്തിക്കുന്ന ലൈസൻസെടുത്തിട്ടില്ലാത്ത ചെറുകിട ജൂവലറിക്കാർ പ്രതിസന്ധിയിലായിരിക്കുന്നത് ശ്രദ്ധയിൽപ്പെട്ടിട്ടുണ്ടോ;

(ബി) കലത്തൊഴിൽ ചെയ്യുന്ന നിരവധി ആഭരണത്തൊഴിലാളികൾ ഇതുമൂലം ആശങ്കയിലാണെന്നതിനാൽ ഇക്കാര്യത്തിലുള്ള നയം വ്യക്തമാക്കാമോ;

&

(സി) ഹാൾമാർക്കിംഗ് ലൈസൻസെടുക്കുന്നതിന് സാവകാശവും സമയവും അനുവദിക്കണമെന്ന ആവശ്യം പരിഗണിക്കുമോ; കലത്തൊഴിൽ ചെയ്തുജീവിക്കുന്ന ചെറുകിട ജൂവലറിക്കാരുടെ തൊഴിൽ നിലച്ചുപോകുന്ന അവസ്ഥയ്ക്ക് പരിഹാരം കാണാൻ സർക്കാർ ഇടപെടൽ നടത്തുമോയെന്ന് വ്യക്തമാക്കാമോ?

കേന്ദ്ര സർക്കാർ 15-1-2020-ലെ വിജ്ഞാപനത്തിലൂടെ 15-1-2021 മുതൽ ഹാൾമാർക്കിംഗ് നിർബന്ധമാക്കിയിട്ടുണ്ട്. അത് നടപ്പിലാക്കുന്ന തീയതി ആദ്യം 1-6-2021 വരെയും പിന്നീട് 16-6-2021 വരെയും നീട്ടി നൽകിയിരുന്നു. അതിനാൽ ഹാൾമാർക്കിംഗ് ലൈസൻസെടുക്കുന്നതിന് സാധകാശം നൽകിയിട്ടുണ്ട്. കൂടാതെ ഹാൾമാർക്കിംഗ് സമ്പ്രദായം ഏർപ്പെടുത്തിയതു വഴിയുണ്ടായ ആഭരണത്തൊഴിലാളികളുടെ ബുദ്ധിമുട്ടുകൾ പരിഹരിക്കാൻ താഴെ വിവരിക്കുന്ന നടപടികളെടുത്തിട്ടുണ്ട്.

1. ഹാൾമാർക്കിംഗ് നിർബന്ധമാണെന്ന ഉത്തരവ് BIS ഹാൾമാർക്കിംഗ് കേന്ദ്രങ്ങൾ പ്രവർത്തിക്കുന്ന ഇന്ത്യയിലെ 256 ജില്ലകളിൽ മാത്രമേ നിലവിൽ നടപ്പിലാക്കിയിട്ടുള്ളൂ. കേരളത്തിൽ ഇടുക്കി ഒഴികെ 13 ജില്ലകളിൽ ഉത്തരവ് ബാധകമാണ്.
2. 40 ലക്ഷം വരെ വാർഷിക വിറ്റുവരവുള്ള ചെറുകിട ജൂവല്ലറിക്കാരെ മേൽ ഉത്തരവിൽനിന്നും ഒഴിവാക്കിയിട്ടുണ്ട്. അവർക്ക് ഹാൾമാർക്കിംഗ് ഇല്ലാതെ ആഭരണങ്ങൾ വിൽക്കാവുന്നതാണ്.
3. ആഭരണങ്ങൾ വിൽക്കുന്നവർക്ക് മാത്രമേ BIS രജിസ്ട്രേഷൻ നിർബന്ധമാക്കിയിട്ടുള്ളൂ. ആഭരണ കലത്തൊഴിൽ ചെയ്യുന്നവർക്ക് രജിസ്ട്രേഷൻ നിർബന്ധമില്ല. അവർക്ക് നിർമ്മിച്ച ആഭരണങ്ങൾ ജൂവല്ലറികൾക്ക് നൽകാവുന്നതാണ്. ഹാൾമാർക്കിംഗ് ചെയ്യേണ്ട ഉത്തരവാദിത്തം ജൂവല്ലറികൾക്കാണ്.
4. രജിസ്ട്രേഷൻ ഫീസ് പിൻവലിച്ചിട്ടുണ്ട്. കൂടാതെ ഇന്റർനെറ്റ് ഉള്ള എവിടെ നിന്നും www.manakonline.in എന്ന BIS Portal വഴി ഒറ്റത്തവണ രജിസ്ട്രേഷൻ പൂർത്തിയാക്കാവുന്നതാണ്.
5. ആഭരണ നിർമ്മാണത്തൊഴിലാളികൾക്കും ഷോപ്പുമകൾക്കുമായി വിവിധ ജൂവല്ലറി അസോസിയേഷനുകൾ വഴി നിരവധി ട്രെയിനിംഗ് പരിപാടികൾ സംഘടിപ്പിച്ചിട്ടുണ്ട്. കൂടാതെ BIS കൊച്ചി ഓഫീസിൽ ടെലിഫോൺ, ഇ-മെയിൽ വഴിയുള്ള സംശയനിവാരണത്തിന് ഹെൽപ്പ് ഡെസ്ക് നിലവിലുണ്ട്.
6. ഏതെങ്കിലും ഷോപ്പുമകൾ രജിസ്ട്രേഷൻ നടപടികളിൽ ബുദ്ധിമുട്ടുകൾ നേരിടുന്ന പക്ഷം അവർക്ക് വേണ്ട സഹായനിർദ്ദേശങ്ങൾ നൽകുവാൻ എല്ലാ BIS ഹാൾമാർക്കിംഗ് കേന്ദ്രങ്ങൾക്കും നിർദ്ദേശം നൽകിയിട്ടുണ്ട്.